


---

Nadabindu Upanishad

——  
नादबिन्दूपनिषत्

——  
Document Information



---

Text title : Nadabindu Upanishad

File name : nadabindu.itx

Category : upanishhat

Location : doc\_upanishhat

Author : Vedic Tradition

Transliterated by : Sunder Hattangadi

Proofread by : Sunder Hattangadi

Description-comments : 38/108; Rig Veda, Yoga Upanishad

Latest update : July, 3, 1999, February 3, 2023

Send corrections to : [sanskrit@cheerful.com](mailto:sanskrit@cheerful.com)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

February 3, 2023

*sanskritdocuments.org*



नादबिन्दूपनिषत्



(ऋग्वेदीय योगोपनिषत्)

वैराजात्मोपासनया सञ्जातज्ञानवह्निना ।

दग्ध्वा कर्मत्रयं योगी यत्पदं याति तद्भजे ॥

ॐ वाङ्मे मनसि प्रतिष्ठिता । मनो मे वाचि प्रतिष्ठितम् ।

आविरावीर्म एधि । वेदस्य मा आणीस्थः । श्रुतं मे मा प्रहासीः ।

अनेनाधीतेनाहोरात्रान्सन्दधामि ।

ऋतं वदिष्यामि । सत्यं वदिष्यामि ।

तन्मामवतु । तद्वक्तारमवतु ।

अवतु मामवतु वक्तारम् ॥

ॐ शान्तिः शान्तिः शान्तिः ॥

ॐ अकारो दक्षिणः पक्ष उकारस्तूत्तरः स्मृतः ।

मकारं पुच्छमित्याहुरर्धमात्रा तु मस्तकम् ॥ १ ॥

पादादिकं गुणास्तस्य शरीरं तत्त्वमुच्यते ।

धर्मोऽस्य दक्षिणश्चक्षुरधर्मो योऽपरः स्मृतः ॥ २ ॥

भूर्लोकः पादयोस्तस्य भुवर्लोकस्तु जानुनि ।

सुवर्लोकः कटीदेशे नाभिदेशे महर्जगत् ॥ ३ ॥

जनलोकस्तु हृद्देशे कण्ठे लोकस्तपस्ततः ।

भ्रुवोर्ललाटमध्ये तु सत्यलोको व्यवस्थितः ॥ ४ ॥

सहस्रार्णमतीवात्र मन्त्र एष प्रदर्शितः ।

एवमेतां समारूढो हंसयोगविचक्षणः ॥ ५ ॥

न भिद्यते कर्मचारैः पापकोटिशतैरपि ।

आग्नेयी प्रथमा मात्रा वायव्येषा तथापरा ॥ ६ ॥

भानुमण्डलसंकाशा भवेन्मात्रा तथोत्तरा ।  
 परमा चार्धमात्रा या वारुणीं तां विदुर्बुधाः ॥ ७ ॥  
 कालत्रयेऽपि यत्रेमा मात्रा नूनं प्रतिष्ठिताः ।  
 एष ओङ्कार आख्यातो धारणाभिर्निबोधत ॥ ८ ॥  
 घोषिणी प्रथमा मात्रा विद्युन्मात्रा तथाऽपरा ।  
 पतङ्गिनी तृतीया स्याच्चतुर्थी वायुवेगिनी ॥ ९ ॥  
 पञ्चमी नामधेया तु षष्ठी चैन्द्र्यभिधीयते ।  
 सप्तमी वैष्णवी नाम अष्टमी शाङ्करीति च ॥ १० ॥  
 नवमी महती नाम धृतिस्तु दशमी मता ।  
 एकादशी भवेन्नारी ब्राह्मी तु द्वादशी परा ॥ ११ ॥  
 प्रथमायां तु मात्रायां यदि प्राणैर्वियुज्यते ।  
 भरते वर्षराजासौ सार्वभौमः प्रजायते ॥ १२ ॥  
 द्वितीयायां समुत्क्रान्तो भवेद्यक्षो महात्मवान् ।  
 विद्याधरस्तृतीयायां गान्धर्वस्तु चतुर्थिका ॥ १३ ॥  
 पञ्चम्यामथ मात्रायां यदि प्राणैर्वियुज्यते ।  
 उषितः सह देवत्वं सोमलोके महीयते ॥ १४ ॥  
 षष्ठ्यामिन्द्रस्य सायुज्यं सप्तम्यां वैष्णवं पदम् ।  
 अष्टम्यां व्रजते रुद्रं पशूनां च पतिं तथा ॥ १५ ॥  
 नवम्यां तु महर्लोकं दशम्यां तु जनं व्रजेत् ।  
 एकादश्यां तपोलोकं द्वादश्यां ब्रह्म शाश्वतम् ॥ १६ ॥  
 ततः परतरं शुद्धं व्यापकं निर्मलं शिवम् ।  
 सदोदितं परं ब्रह्म ज्योतिषामुदयो यतः ॥ १७ ॥  
 अतीन्द्रियं गुणातीतं मनो लीनं यदा भवेत् ।  
 अनूपमं शिवं शान्तं योगयुक्तं सदा विशेत् ॥ १८ ॥  
 तद्युक्तस्तन्मयो जन्तुः शनैर्मुञ्चेत्कलेवरम् ।  
 संस्थितो योगचारेण सर्वसङ्गविवर्जितः ॥ १९ ॥  
 ततो विलीनपाशोऽसौ विमलः कमलाप्रभुः ।  
 तेनैव ब्रह्मभावेन परमानन्दमश्नुते ॥ २० ॥

आत्मानं सततं ज्ञात्वा कालं नय महामते ।  
 प्रारब्धमखिलं भुञ्जन्नोद्वेगं कर्तुमर्हसि ॥ २१ ॥  
 उत्पन्ने तत्त्वविज्ञाने प्रारब्धं नैव मुञ्चति ।  
 तत्त्वज्ञानोदयादूर्ध्वं प्रारब्धं नैव विद्यते ॥ २२ ॥  
 देहादीनामसत्त्वात्तु यथा स्वप्नो विबोधतः ।  
 कर्म जन्मान्तरीयं यत्प्रारब्धमिति कीर्तितम् ॥ २३ ॥  
 तत्तु जन्मान्तराभावात्पुंसो नैवास्ति कर्हिचित् ।  
 स्वप्नदेहो यथाध्यस्तस्तथैवायं हि देहकः ॥ २४ ॥  
 अध्यस्तस्य कुतो जन्म जन्माभावे कुतः स्थितिः ।  
 उपादानं प्रपञ्चस्य मृद्गाण्डस्येव पश्यति ॥ २५ ॥  
 अज्ञानं चेति वेदान्तैस्तस्मिन्नष्टे क्व विश्वता ।  
 यथा रज्जुं परित्यज्य सर्पं गृह्णाति वै भ्रमात् ॥ २६ ॥  
 तद्वत्सत्यमविज्ञाय जगत्पश्यति मूढधीः ।  
 रज्जुखण्डे परिज्ञाते सर्परूपं न तिष्ठति ॥ २७ ॥  
 अधिष्ठाने तथा ज्ञाते प्रपञ्चे शून्यतां गते ।  
 देहस्यापि प्रपञ्चत्वात्प्रारब्धावस्थितिः कृतः ॥ २८ ॥  
 अज्ञानजनबोधार्थं प्रारब्धमिति चोच्यते ।  
 ततः कालवशादेव प्रारब्धे तु क्षयं गते ॥ २९ ॥  
 ब्रह्मप्रणवसन्धानं नादो ज्योतिर्मयः शिवः ।  
 स्वयमाविर्भवेदात्मा मेघापायेंऽशुमानिव ॥ ३० ॥  
 सिद्धासने स्थितो योगी मुद्रां सन्धाय वैष्णवीम् ।  
 शृणुयाद्दक्षिणे कर्णे नादमन्तर्गतं सदा ॥ ३१ ॥  
 अभ्यस्यमानो नादोऽयं बाह्यमावृणुते ध्वनिम् ।  
 पक्षाद्विपक्षमखिलं जित्वा तुर्यपदं व्रजेत् ॥ ३२ ॥  
 श्रूयते प्रथमाभ्यासे नादो नानाविधो महान् ।  
 वर्धमानस्तथाभ्यासे श्रूयते सूक्ष्मसूक्ष्मतः ॥ ३३ ॥  
 आदौ जलधिजीमूतभेरीनिर्झरसम्भवः ।

मध्ये मर्दलशब्दाभो घण्टाकाहलजस्तथा ॥ ३४ ॥  
 अन्ते तु किङ्किणीवंशवीणाभ्रमरनिःस्वनः ।  
 इति नानाविधा नादाः श्रूयन्ते सूक्ष्मसूक्ष्मतः ॥ ३५ ॥  
 महति श्रूयमाणे तु महाभेर्यादिकध्वनौ ।  
 तत्र सूक्ष्मं सूक्ष्मतरं नादमेव परामुशेत् ॥ ३६ ॥  
 घनमुत्सृज्य वा सूक्ष्मे सूक्ष्ममुत्सृज्य वा घने ।  
 रममाणमपि क्षिप्तं मनो नान्यत्र चालयेत् ॥ ३७ ॥  
 यत्र कुत्रापि वा नादे लगति प्रथमं मनः ।  
 तत्र तत्र स्थिरीभूत्वा तेन सार्धं विलीयते ॥ ३८ ॥  
 विस्मृत्य सकलं बाह्यं नादे दुग्धाम्बुवन्मनः ।  
 एकीभूयाथ सहसा चिदाकाशे विलीयते ॥ ३९ ॥  
 उदासीनस्ततो भूत्वा सदाभ्यासेन संयमी ।  
 उन्मनीकारकं सद्यो नादमेवावधारयेत् ॥ ४० ॥  
 सर्वचिन्तां समुत्सृज्य सर्वचेष्टाविवर्जितः ।  
 नादमेवानुसंदध्यान्नादे चित्तं विलीयते ॥ ४१ ॥  
 मकरन्दं पिबन्भृङ्गो गन्धान्नापेक्षते तथा ।  
 नादासक्तं सदा चित्तं विषयं न हि काङ्क्षति ॥ ४२ ॥  
 बद्धः सुनादगन्धेन सद्यः संत्यक्तचापलः ।  
 नादग्रहणतश्चित्तमन्तरङ्गभुजङ्गमः ॥ ४३ ॥  
 विस्मृत्य विश्वमेकाग्रः कुत्रचिन्न हि धावति ।  
 मनोमत्तगजेन्द्रस्य विषयोद्यानचारिणः ॥ ४४ ॥  
 नियामनसमर्थोऽयं निनादो निशिताङ्कुशः ।  
 नादोऽन्तरङ्गसारङ्गबन्धने वागुरायते ॥ ४५ ॥  
 अन्तरङ्गसमुद्रस्य रोधे वेलायतेऽपि च ।  
 ब्रह्मप्रणवसंलग्ननादो ज्योतिर्मयात्मकः ॥ ४६ ॥  
 मनस्तत्र लयं याति तद्विष्णोः परमं पदम् ।  
 तावदाकाशसङ्कल्पो यावच्छब्दः प्रवतते ॥ ४७ ॥

निःशब्दं तत्परं ब्रह्म परमात्मा समीर्यते ।  
 नादो यावन्मनस्तावन्नादान्तेऽपि मनोन्मनी ॥ ४८ ॥  
 सशब्दश्चाक्षरे क्षीणे निःशब्दं परमं पदम् ।  
 सदा नादानुसन्धानात्संक्षीणा वासना भवेत् ॥ ४९ ॥  
 निरञ्जने विलीयेते मनोवायू न संशयः ।  
 नादकोटिसहस्राणि बिन्दुकोटिशतानि च ॥ ५० ॥  
 सर्वे तत्र लयं यान्ति ब्रह्मप्रणवनादके ।  
 सर्वावस्थाविनिर्मुक्तः सर्वचिन्ताविवर्जितः ॥ ५१ ॥  
 मृतवत्तिष्ठते योगी स मुक्तो नात्र संशयः ।  
 शङ्खदुन्दुभिनादं च न श्रुणोति कदाचन ॥ ५२ ॥  
 काष्ठवज्जायते देह उन्मन्यावस्थया ध्रुवम् ।  
 न जानाति स शीतोष्णं न दुःखं न सुखं तथा ॥ ५३ ॥  
 न मानं नावमानं च संत्यक्त्वा तु समाधिना ।  
 अवस्थात्रयमन्वेति न चित्तं योगिनः सदा ॥ ५४ ॥  
 जाग्रन्निद्राविनिर्मुक्तः स्वरूपावस्थतामियात् ॥ ५५ ॥  
 दृष्टिः स्थिरा यस्य विना सदृश्यं  
 वायुः स्थिरो यस्य विना प्रयत्नम् ।  
 चित्तं स्थिरं यस्य विनावलम्बं  
 स ब्रह्मतारान्तरनादरूपः ॥ ५६ ॥  
 इत्युपनिषत् ॥  
 ॐ वाङ्मे मनसि प्रतिष्ठिता । मनो मे वाचि प्रतिष्ठितम् ।  
 आविरावीर्म एधि । वेदस्य मा आणीस्थः । श्रुतं मे मा प्रहासीः ।  
 अनेनाधीतेनाहोरात्रान्सन्दधामि ।  
 ऋतं वदिष्यामि । सत्यं वदिष्यामि ।  
 तन्मामवतु । तद्वक्तारमवतु ।  
 अवतु मामवतु वक्तारम् ॥  
 ॐ शान्तिः शान्तिः शान्तिः ॥  
 इति नादबिन्दूपनिषत्समाप्ता ॥

Encoded by Sunder Hattangadi

---

*Nadabindu Upanishad*

pdf was typeset on February 3, 2023

Please send corrections to [sanskrit@cheerful.com](mailto:sanskrit@cheerful.com)

